

(१०)

मैं परम दिगम्बर साधु के गुण गाऊँ गाऊँ रे ।
मैं शुध उपयोगी सन्तन को नित ध्याऊँ ध्याऊँ रे ।
मैं पंच महाव्रत धारी को शिर नाऊँ नाऊँ रे ॥टेक ॥
जो बीस आठ गुण धरते, मन-वचन-काय वश करते ।
बाईस परीषह जीत जितेन्द्रिय ध्याऊँ ध्याऊँ रे ॥१ ॥
जिन कनक-कामिनी त्यागी, मन ममता त्याग विरागी ।
मैं स्वपर भेद-विज्ञानी से सुन पाऊँ पाऊँ रे ॥२ ॥
कुंदकुंद प्रभुजी विचरते, तीर्थकर-सम आचरते ।
ऐसे मुनि मार्ग प्रणेता को, मैं ध्याऊँ ध्याऊँ रे ॥३ ॥
जो हित-मित वचन उचरते, धर्माभूत वर्षा करते ।
'सौभाग्य' तरण-तारण पर बलि-बलि जाऊँ जाऊँ रे ॥४ ॥

(११)

नित उठ ध्याऊँ, गुण गाऊँ, परम दिगम्बर साधु ।
महाव्रतधारी धारी...धारी महाव्रत धारी ॥टेक ॥
राग-द्वेष नहीं लेश जिन्हों के मन में है..तन में है ।
कनक-कामिनी मोह-काम नहीं तन में है..मन में है ॥
परिग्रह रहित निरारम्भी, ज्ञानी वा ध्यानी तपसी ।
नमो हितकारी...कारी, नमो हितकारी ॥१ ॥
शीतकाल सरिता के तट पर, जो रहते..जो रहते ।
ग्रीष्म ऋतु गिरिराज शिखर चढ़, अघ दहते...अघ दहते ॥
तरु-तल रहकर वर्षा में, विचलित न होते लख भय ।
वन अँधियारी...भारी, वन अँधियारी ॥२ ॥
कंचन-काँच मसान-महल-सम, जिनके हैं...जिनके हैं ।
अरि अपमान मान मित्र-सम, जिनके हैं..जिनके हैं ॥
समदर्शी समता धारी, नग्न दिगम्बर मुनिवर ।
भव जल तारी...तारी, भव जल तारी ॥३ ॥

ऐसे परम तपोनिधि जहाँ-जहाँ, जाते हैं...जाते हैं ।
 परम शांति सुख लाभ जीव सब, पाते हैं...पाते हैं ॥
 भव-भव में सौभाग्य मिले, गुरुपद पूजूँ ध्याऊँ ।
 वरूँ शिवनारी... नारी, वरूँ शिवनारी ॥४॥

(१२)

हे परम दिगम्बर यति, महागुण व्रती, करो निस्तारा ।
 नहिं तुम बिन हितू हमारा ॥
 तुम बीस आठ गुणधारी हो, जग जीव मात्र हितकारी हो ।
 बाईस परीषह जीत धरम रखवारा, नहिं तुम बिन हितू हमारा ॥१॥
 तुम आतम ज्ञानी ध्यानी हो, प्रभु वीतराग वनवासी हो ।
 है रत्नत्रय गुण मण्डित हृदय तुम्हारा, नहिं तुम बिन हितू हमारा ॥२॥
 तुम क्षमा शांति समता सागर, हो विश्व पूज्य नर रत्नाकर ।
 है हित-मित सद् उपदेश तुम्हारा प्यारा, नहिं तुम बिन हितू हमारा ॥३॥
 तुम धर्म मूर्ति हो समदर्शी, हो भव्य जीव मन आकर्षी ।
 है निर्विकार निर्दोष स्वरूप तुम्हारा, नहिं तुम बिन हितू हमारा ॥४॥
 है यही अवस्था एक सार, जो पहुँचाती है मोक्ष द्वार ।
 'सौभाग्य' आप-सा बाना होय हमारा, नहिं तुम बिन हितू हमारा ॥५॥

(१३)

है परम-दिगम्बर मुद्रा जिनकी, वन-वन करें बसेरा ।
 मैं उन चरणों का चेरा, हो वन्दन उनको मेरा ॥
 शाश्वत सुखमय चैतन्य-सदन में, रहता जिनका डेरा ।
 मैं उन चरणों का चेरा, हो वन्दन उनको मेरा ॥टेक॥
 जहाँ क्षमा-मार्दव-आर्जव-सत् शुचिता की सौरभ महके ।
 संयम-तप-त्याग-अकिंचन स्वर परिणति में प्रतिपल चहके ।
 है ब्रह्मचर्य की गरिमा से, आराध्य बने जो मेरा ॥१॥